

සැලසිනෙ රූපවාහිනී ආයතනය - 2014

සැලසිනෙ රූපවාහිනී ආයතනයේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීරණ ආදායම් ප්‍රකාශනය, මුදල් ප්‍රවාහ ප්‍රකාශනය, ස්කන්ධය වෙනස්වීමේ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. සැලසිනෙ රූපවාහිනී ආයතනයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 -1810) අනුරූප ශ්‍රී ලංකා විගණන ප්‍රමිතීන්ට අනුකූලව පවත්වනු ලබන විගණනය මත පදනම්ව මෙම මූල්‍ය ප්‍රකාශන පිළිබඳ මතයක් ප්‍රකාශ කිරීම මාගේ වගකීම වේ.

1.4 මතය ව්‍යාචනය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු වල ප්‍රතිඵලයක් ලෙස මූල්‍ය තත්ත්ව ප්‍රකාශනයේ, විස්තීරණ ආදායම් ප්‍රකාශනයේ හා ස්කන්ධය වෙනස්වීමේ ප්‍රකාශනයේ සහ මුදල් ප්‍රවාහ ප්‍රකාශනයේ වාර්තාගත වූ හෝ වාර්තාගත නොවූ හෝ විෂයයන් සහ මූලිකාංගවලට අදාළව කවර හෝ ගැලපීම් කිරීමේ අවශ්‍යතාවයක් තිබුණේදැයි තීරණය කිරීමට මට නොහැකිය.

2. මූල්‍ය ප්‍රකාශන

2.1 මතය ව්‍යාචනය

මෙම වාර්තාවේ 2.2 ඡේදයේ දක්වා ඇති කරුණු හේතුවෙන් විගණන මතයක් සඳහා පදනමක් සැපයීමට ප්‍රමාණවත් සහ උචිත විගණන සාක්ෂි ලබා ගැනීමට මට නොහැකි විය. ඒ හේතූකොට ගෙන මෙම මූල්‍ය ප්‍රකාශන පිළිබඳව මම මතයක් ප්‍රකාශ නොකරමි.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිති 01 අනුව උපවිත පදනම මත මූල්‍ය ප්‍රකාශන පිළියෙල කළ යුතු නමුත්, විකුණුම් සම්බන්ධයෙන් උපවිත පදනම අනුගමනය නොකිරීම නිසා ඉකුත් වර්ෂයේ විකුණුම් රු. 5,362,247 ක් සමාලෝචිත වර්ෂයේ විකුණුම් ලෙස ගිණුම් ගතකර තිබුණි.

2.2.2 ගිණුම්කරණ ප්‍රතිපත්ති

දේපල පිරිසක හා උපකරණ ක්ෂය රේඛයන් තීරණය කිරීමේදී ඉකුත් වර්ෂයේදී එය ප්‍රායෝගික වන පරිදි සංශෝධනය කර තිබූ නමුත් සමාලෝචිත වර්ෂයේ කිසිදු හේතුවකින් තොරව නැවතත් පැරණි ක්ෂය රේඛයන් පදනම් කරගෙන ක්ෂය කර තිබුණි. මෙසේ ක්ෂය ප්‍රතිපත්තිය වෙනස් කිරීම හේතුවෙන් සමාලෝචිත වර්ෂයේ ක්ෂය රු. 670,048 ක් වැඩියෙන් ගිණුම් ගතකර තිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ගණනය කිරීමේ දෝෂ හේතුවෙන් ලැබිය යුතු බැංකු පොලී රු. 432,969 ක් අඩුවෙන් ගිණුම් ගතකර තිබුණි.
- (ආ) සමාලෝචිත වර්ෂය වෙනුවෙන් ගෙවිය යුතු ගොඩනැගිලි කුලී හා වාහන කුලී පිළිවෙලින් රු. 630,000 ක් හා රු. 195,000 ක් ගිණුම්ගත කර නොතිබුණි. එසේම 2013 වර්ෂයේ දී සමාලෝචිත වර්ෂය වෙනුවෙන් ගෙවන ලද රු.65,000 ක වාහන කුලී සමාලෝචිත වර්ෂයේ වියදම් ලෙස ගිණුම් ගතකර නොතිබුණි.
- (ඇ) 2013 වර්ෂයට පෙර සිට ශ්‍රී ලංකා ගුවන් විදුලි සංස්ථාවට ගෙවිය යුතු රු. 900,000 ක ගෙවල් කුලී මුදලින් සමාලෝචිත වර්ෂය තුළදී කිසිදු හේතුවකින් තොරව රු. 270,000 ක් කපාහැර පෙර වර්ෂ ලාභයට බැර කර තිබුණි.
- (ඈ) ආයතනයේ ගිණුම්කරණ ප්‍රතිපත්තිය අනුව ණයගැතියන් සඳහා සියයට 2.5 ක බොල්ණය ප්‍රතිපාදනයක් සිදුකළ යුතු වුව ද සමාලෝචිත වර්ෂය අවසානයේ රු. 2,869,544 ක අධි වෙන් කිරීමක් සිදුකර තිබුණි. ණයගැති ශේෂය තුළ 2006 වර්ෂයට පෙර සිට පැවතෙන රු.6,611,743 ක හඳුනානොගත් ශේෂයක් පැවතියද බොල්ණය වෙන්කිරීමේදී ඒ පිළිබඳ සලකා නොතිබුණි.
- (ඉ) 2003 වර්ෂයට පෙර සම්පූර්ණයෙන් ක්ෂය කර අවසන්ව තිබූ පිරිවැය රු. 3,048,451 ක් වූ ස්ථාවර වත්කම් කාණ්ඩ 3 කට අදාල වත්කම් 2011 සහ 2013 වර්ෂවල මිලදී ගැනීම් ලෙස සලකා නැවත ක්ෂය ගණනය කර තිබීම හේතුවෙන් සමාලෝචිත වර්ෂයේ ක්ෂය වියදම රු.105,092 ක් වැඩියෙන් දක්වා තිබුණි.
- (ඊ) සමාලෝචිත වර්ෂය තුළදී ගනුදෙනු අවසන් කර තිබූ විකුණුම් වෙනුවෙන් ලද රු.6,270,975 ක අත්තිකාරම් තවදුරටත් අත්තිකාරම් ලෙස ගිණුම්ගතකර තිබීම හේතුවෙන් වර්ෂයේ විකුණුම් ආදායම එම ප්‍රමාණයෙන් අඩුවෙන් දක්වා තිබුණි.
- (උ) සමාලෝචිත වර්ෂය වෙනුවෙන් පිළියෙල කළ මුදල් ප්‍රවාහ ප්‍රකාශනය මගින් වසරේ මුදල් ප්‍රවාහය පිළිබඳ නිවැරදි තත්වයන් වාර්තා කර නොතිබුණි. නිරීක්ෂණය වූ එවැනි අවස්ථා කිහිපයක් අතර මුදලින් ගෙවූ රු.170,566 ක කල් බදු පොලිය මුදල් ප්‍රවාහයක් ලෙස හඳුනාගෙන නොතිබීමද, මුදල් ප්‍රවාහයක් නොවන ලැබිය යුතු ආයෝජන ආදායම් රු.3,084,865 ක් හා වැරදි නිවැරදි කිරීමට යෙදූ එකතුව රු.431,978 ක ජනල් සටහන් මුදල් ලැබීම් ලෙස සටහන් කිරීමද විය.
- (ඌ) ආයතනය සතුව තිබූ ස්ථාවර තැන්පතු ආයෝජන ණයකර ආයෝජනයක් ලෙස පරිවර්තනය කිරීමේදී ලැබුණු රු. 98,200 ක ආදායම වර්ෂයේ ආදායමක් ලෙස හඳුනාගැනීම වෙනුවට ලැබිය යුතු පොලී ගිණුමට බැර කර තිබුණි.

2.2.4 පැහැදිලි නොකළ වෙනස්කම්

ණයගැති උපලේඛනයේ සඳහන් ණයගැති ශේෂ, සනාථ ලිපි සමඟ සැසඳීමේදී ණයගැති ශේෂ 6 ක රු.5,947,445 ක වෙනසක් නිරීක්ෂණය විය.

2.2.5 විගණනය සඳහා සාක්ෂි නොවීම

පහත සඳහන් නිරීක්ෂණ කරනු ලැබේ.

(අ) මූල්‍ය ප්‍රකාශනවල හා ලෙජර් ගිණුම්වල දක්වා තිබුණු පහත සඳහන් විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් නොකිරීම නිසා ඒවා සතුටුදායක ලෙස සන්නිරීක්ෂණය කිරීමට හෝ පිළිගැනීමට හෝ නොහැකි විය.

විෂයය	වටිනාකම	ඉදිරිපත් නොවූ ලිඛිත සාක්ෂි
-----	-----	-----
	රු.	
(i) වියදම්	18,219,536	ගෙවීම් වවුචර 45ක් හා එයට අදාළ විස්තර
(ii) වෙළඳ ණයහිමියෝ	142,712,254	ණයහිමි කේවල ලෙජර, උපලේඛන හා ශේෂ සනාථ සහතික.
(iii) කාර්යය ලිපිගොනු	3,832,038	ඉටු කිරීමට භාර ගන්නා ලද කාර්යයන් සම්බන්ධ ලිපිගොනු 03
(iv) ජනලේ සටහන්	517,693,567	ජනලේ වවුචර හා උපයෝගී ලියවිලි
(v) බොල් ණය	1,436,924	ගණනය කිරීම් වලට අදාළ තොරතුරු හා අනුමැතිය සහිත ලියවිලි
(vi) පෙර වර්ෂ ලාභයට කරන ලද ගැලපීම්	47,512,113	අදාළ උපයෝගී ලේඛන
(vii) ලැබිය යුතු රඳවාගත් බදු	4,556,283	රඳවා ගැනීමේ බදු සහතික

එකතුව	735,962,715	
	=====	

(ආ) වර්ෂය අවසානයේ වූ ණයගැති ශේෂයෙන්, බැරපත් 17 ක් මගින් එකතුව රු.17,438,107 ක් අඩුකර තිබූ නමුත් එම අඩු කිරීමට හේතුවක් හෝ එසේ අඩු කිරීමට අදාළ අනුමැතිය විගණනයට ඉදිරිපත් නොවීය.

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම

පහත දැක්වෙන අනුකූල නොවීම් නිරීක්ෂණය විය.

නීති රීති, රෙගුලාසි හා කළමනාකරණ තීරණවලට යොමුව	අනුකූල නොවීම
<p>(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය</p> <p>(i) මුදල් රෙගුලාසි 137 හා 245 (1)</p> <p>(ii) මුදල් රෙගුලාසි 156(5)</p> <p>(iii) මුදල් රෙගුලාසි 395 (ආ)</p> <p>(iv) මුදල් රෙගුලාසි 395 (ඇ)</p> <p>(v) මුදල් රෙගුලාසි 395 (ඈ)</p>	<p>එකතුව රු. 51,820,329 ක ගෙවීම් වවුචර් 265 ක් හා එකතුව රු. 47,941,620 ක ගෙවීම් වවුචර් 123 ක් බලයලත් නිලධාරියා විසින් අනුමත හා සහතික කිරීම සිදුකර නොතිබුණි.</p> <p>ගිණුම් පොත්වල හා සම්බන්ධිත ලියවිලිවල සිදුකර තිබූ අවස්ථා 30 කට අදාළ එකතුව රු. 26,202,237 ක මකා දැමීම්, වෙනස්කිරීම් ආදිය සඳහා වගකිව යුතු නිලධාරියෙකු විසින් කෙටිසන් යොදා සහතික කර නොතිබුණි.</p> <p>බැංකු සැසඳුම් විස්තර බලයලත් නිලධාරියා විසින් සහතික කර නොතිබුණි.</p> <p>2014 වර්ෂයට අදාළ බැංකු සැසඳුම් පිළියෙල කර විගණනයට ඉදිරිපත් කර තිබුණේ 2015 පෙබරවාරි මාසයේ දී විය.</p> <p>මුදල් පොත පවත්වාගෙන යන නිලධාරියා විසින්ම බැංකු සැසඳුම් සකස් කර තිබුණි.</p>
<p>(ආ) 1978 දෙසැම්බර් 19 දිනැති අංක 842 දරන භාණ්ඩාගාර වකුලේඛය</p>	<p>ස්ථාවර වත්කම් ලේඛනය යාවත්කාලීනව පවත්වා නොතිබුණි</p>
<p>(ඇ) 2000 ජූනි 27 දිනැති අංක පීඑල්/පීඊ/ 09 දරන රාජ්‍ය මුදල් වකුලේඛය</p>	<p>භාණ්ඩාගාර අනුමැතියකින් තොරව රු.10,500,000 ක් ස්ථාවර තැන්පතුවල ආයෝජනය කර තිබුණි.</p>

3. මූල්‍ය සමාලෝචනය

3.1. මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2014 දෙසැම්බර් 31 දිනෙන් අවසන් වර්ෂය සඳහා ආයතනයේ මූල්‍ය ප්‍රතිඵලය රු.686,947 ක ශුද්ධ අලාභයක් වූ අතර ඊට ප්‍රතිරූපීව ඉකුත් වර්ෂයේ ශුද්ධ ලාභය රු. 13,210,742 ක් වූයෙන් මූල්‍ය ප්‍රතිඵලයෙහි රු.13,897,689 ක් හෙවත් සියයට 105ක පිරිහීමක් නිරීක්ෂණය විය. සමාලෝචිත වර්ෂයේ විවිධ ආදායම් සියයට 62 කින් අඩු වීමද පරිපාලන වියදම් සියයට 32 කින් වැඩිවීමද පිරිහීමට ප්‍රධාන වශයෙන් බලපා තිබුණි.

3.2 ආයතනයට එරෙහිව ආරම්භ කර ඇති නෛතික සිද්ධි

බාහිර ආයතන දෙකක් විසින් නිර්මාණ කටයුතු වලට අදාළ මුදල් ලබාගැනීම සඳහා නඩු දෙකක් හා වැඩි තහනමට ලක්වූ සේවකයින් හතරදෙනෙකු විසින් නඩු අටක් ආයතනයට එරෙහිව පවරා තිබුණු අතර 2014 දෙසැම්බර් 31 දිනට නඩු කටයුතු වෙනුවෙන් රු. 285,000 ක් වැය කර තිබුණි.

4. මෙහෙයුම් සමාලෝචනය

4.1 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) 2012 වර්ෂයේ සිට පැවතෙන සන්දින ඇමතුම් ආයෝජන වටිනාකම සමාලෝචිත වර්ෂයේ අවසන් දිනට රු. මිලියන 65 ක් ද සමස්ත ආයෝජනයෙන් සියයට 83 ක් ද වී තිබුණි. මෙම ආයෝජන ස්ථාවර තැන්පත් ආයෝජන වශයෙන් පවත්වා නොගැනීම හේතුවෙන් ආයතනයට ලබා ගැනීමට හැකියාව තිබුණු ආයෝජන පොලිය අඩු වී තිබුණි.
- (ආ) රාජ්‍ය ආයතනයක සිදු කළ රු.8,348,372 ක්වූ ප්‍රචාරණ වැඩසටහන් 03 ක් සඳහා ආයතනය විසින් මුදල් ලබාගෙන තිබුණද සිදුකිරීමට භාරගත් කටයුතු පිලිගත් ක්‍රමවේදයකින් තොරව උප කොන්ත්‍රාත් දී ඒ සම්බන්ධ පසු විපරම් කටයුතු කිසිවක් සිදුකර නොතිබීම හේතුවෙන් මෙතෙක් කාර්යය අවසන් කර නොතිබුණි.
- (ඇ) ඉටු කිරීමට භාර ගන්නා ලද කාර්යයන් වෙනුවෙන් වට්ටම් ලබාදීමද, ලාභ ප්‍රතිශතය තීරණය කිරීමද ආයතන ප්‍රධානියා විසින් සිදුකර තිබූ අතර ඒ සඳහා පිළිගත් සම්මත පදනමක් ආයතනය විසින් නිශ්චය කර නොතිබුණි.

4.2 මතභේදයට තුඩුදෙන ගනුදෙනු

ජනමාධ්‍ය හා ප්‍රචාරණ අමාත්‍යවරයාගේ පෞද්ගලික ලේකම්ගේ විදේශ ගමන් වියදම් වෙනුවෙන් සමාලෝචිත වර්ෂය තුළදී රු.135,000 ක් අනුමැතියකින් තොරව ආයතනය විසින් ගෙවා තිබුණි.

4.3 දායක අක්‍රමිකතා

දුර්වල මූල්‍ය කළමනාකරණය, අභ්‍යන්තර පාලනයේ දුර්වලතාවය හා අභ්‍යන්තර විගණනය ක්‍රමානුකූලව ක්‍රියාත්මක නොවීම හේතුවෙන් ආයතනයේ නිලධාරීන් විසින් රු.11,988,000 ක මූල්‍ය වංචාවක් සිදුකර තිබුණි. මෙයට අදාළ නිලධාරීන් සම්බන්ධව විධිමත් පරීක්ෂණයක් ආයතනය විසින් සිදුකර නොතිබුණි.

4.4 වාහන උපයෝජනය

පහත සඳහන් නිරීක්ෂණ කරනු ලැබේ.

(අ) 2003 මාර්තු 28 දිනැති අංක එම්එස්/ටීආර්/01/2003 දරන මුදල් හා ක්‍රම සම්පාදන අමාත්‍යාංශ ලේකම්ගේ ලිපිය ප්‍රකාරව වාහන කුලියට ලබාගත හැකි උපරිම මාසික කුලිය රු.40,000 ක් වුවත්, ඊට පටහැනිව සහ රජයේ ප්‍රසම්පාදන මාර්ගෝපදේශයන් අනුගමනය කිරීමෙන් තොරව මාසික කුලිය රු. 65,000 ක් ගෙවීමේ පදනම මත වාහනයක් ලබා ගෙන සමාලෝචිත වර්ෂයේදී සීමාව ඉක්මවා රු.300,000 ක් ගෙවා තිබුණි.

(ආ) එක් එක් වාහනය සම්බන්ධයෙන් (කුලී පදනම මත ලබාගත් වාහනද ඇතුළුව) සමාලෝචිත වර්ෂය සඳහා සෑම මාසයක් සඳහාම භාවිතා කළ ඉන්ධන ප්‍රමාණය හා එහි වටිනාකම, අළුත්වැඩියා හා නඩත්තු වියදම් විස්තර, ආයතනය භාරයේ ඇති වෙනත් රාජ්‍ය ආයතන සතු වාහන හා වෙනත් රාජ්‍ය ආයතන /අමාත්‍යාංශ වෙත ලබා දී ඇති ආයතනය සතු වාහන/කුලියට ගත් වාහන පිළිබඳ විස්තර විගණනයට ඉදිරිපත් නොකෙරුණි.

5. ගිණුම්කටයුතුභාවය සහ යහපාලනය

5.1 ආයතනය පිහිටුවීම

මෙම ආයතනය 2001 දෙසැම්බර් 20 දින ජනසන්නිවේදන අමාත්‍යාංශය වෙත පවරා ගෙන තිබුණත්, එහි අරමුණු හා කාර්යයන් නිශ්චය කර බලනල ක්‍රියාත්මක කිරීමට පනතකින් හෝ වෙනයම් නීතියකින් විධිවිධාන සලසා නොතිබුණි. මෙම ආයතනය “සැලසිනෙ ලිමිටඩ් “ලෙස සමාගම් පනත යටතේ පොදු සමාගමක් ලෙස ලියාපදිංචි කිරීමට 2009 වර්ෂයේ සිට කටයුතු කරමින් තිබුණද සමාලෝචිත වර්ෂය අවසානය වන විටත් එම කටයුතු අවසන් කර නොතිබුණි.

5.2 මූල්‍ය ප්‍රකාශන ඉදිරිපත් කිරීම

2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වකුලේඛයේ 6.5.1 වගන්තිය අනුව ගිණුම් වර්ෂය අවසාන වී දින 60 ක් ඇතුළත කෙටුම්පත් වාර්ෂික වාර්තාව හා මූල්‍ය ප්‍රකාශන විගණකාධිපති වෙත ඉදිරිපත් කළ යුතු වුවද 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 2015 සැප්තැම්බර් 01 දිනදී එනම් දින 183 ක් ප්‍රමාදවී විගණනයට ඉදිරිපත් කර තිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන දුර්වලතා ආයතනයේ සභාපතිවරයා වෙත වරින්වර පෙන්වා දෙන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතු වේ.

- (අ) වත්කම් පාලනය
- (ආ) ගිණුම්කරණය
- (ඇ) මූල්‍ය පාලනය